

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీరామదేశికాచార్య విరచితా

॥ తిరుప్పావై-పద్యానాం సంస్కృతశ్లోకాః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ తిరుప్పావై-పద్యానాం సంస్కృతశ్లోకాః ॥

అవతారికా

వైకుంఠే రమయా సాకం కదాచిజ్జగతీపతిః |
సంసారసాగరే మగ్నాన్ జనాన్ స్మృత్వా వ్యచింతయత్ || 1 ||

అహో మోహవశాదేతే సాగరాంతర్నిమజ్జితాః |
యయా కయాఽపి విధయాప్యుద్ధరిష్యామి తాన్ ధ్రువం || 2 ||

ఏవం సంచింత్య భగవాన్ వైష్ణవాగ్రేసరాన్ బహూన్ |
ససర్జ నౌసమానాన్స్తాన్ ఆల్వార్-శబ్దాభిధాన్ గురూన్ || 3 ||

ఏతేష్వన్యతమః సత్త్వశీలాద్యైస్సమలంకృతః |
విష్ణుచిత్తాభిధో విష్ణుకులదీప ఇవోత్థితః || 4 ||

ఆసీద్భగవతో ధన్విపురేశస్య పదాంబుజే |
కుర్వన్ హి తులసీపత్రమంజర్యాద్యైః సమర్చనాం || 5 ||

తులసీభూమిఖననవేశాయాం పేటికాగతా |
ఏకదా బాలికా లబ్ధా విష్ణుభక్తశిఖామణేః || 6 ||

దినే దినే స్వచ్ఛపక్షకలేవ శశినః శుభా |
వవృధే యౌవనం చాపి తస్యాః ప్రాదురభూద్వయః || 7 ||

సర్వదా భగవంతం తం రంగనాథాహ్వాయం ప్రభుం |
స్వస్య భర్తారమాచింత్య తద్వ్యగ్రా సమభూత్సదా || 8 ||

అనావృష్టిరభూద్ బృందావనే కృష్ణాపచారతః |
పూర్వమేతత్ సమాలోచ్య కర్తుం కాత్యాయనీవ్రతం || 9 ||

ఐహంత హంత తా గోప్యః సాధ్యం త్రింశద్దినైః శుభం |
ప్రార్థయంతే స్మ తం కృష్ణం వ్రతోపకరణం ప్రతి || 10 ||

అంగీకృత్య తదీయాం తాం ప్రార్థనాం సఫలాం వ్యధాత్ |
కృష్ణః కమలపత్రాక్షో భక్తానామభయప్రదః || 11 ||

తతస్తాః సంగతాః స్వాసు నియమం పర్యకల్పయన్ |
యా పూర్వం ప్రాతరుత్తిష్ఠేత్ ప్రబోధయతు సాపరాః || 12 ||

ఇత్థం విధాయ నియమం తథైవ ప్రాతరుత్థితాః |
యమునాయాం సుఖం స్నాత్వా చక్రీరే వ్రతముత్తమం || 13 ||

పూర్ణిమాయాం మార్గశ్చిరమాసి పుణ్యదినే శుభే |
ఆఖ్యాయికామిమాం కృత్వాన్నం స్మరంతీ మనసా సతీ || 14 ||

గోపికాభిః కృతం సర్వం కార్యజాతం త్వమన్యత |
స్వేనైవ క్రియమాణం సా గోదా సర్వాంగసుందరీ || 15 ||

మత్వా తథైవ సా గోదా ప్రోవాచేమాం కథాం స్మృతాం |
త్రింశతా రసపూర్ణాభిః దివ్యైర్ద్రమిడసూక్తిభిః || 16 ||

తిరుప్పావై - శ్లోకాః

యా స్వయం భట్టనాథస్య సీతేవ మిథిలేశితుః |
లబ్ధాఽభివర్ధితా చైవ తాం గోదాం స్మర హే మనః ||

మాసోఽయం మార్గశ్చిరో దినమపి సుదినం చంద్రసంపూరితత్వాత్
తస్మాదుత్థాయ గోప్యః శుభతరవపుషః స్నాతుకామాః ప్రయాత |
యః సర్వాన్ శత్రువర్గాన్ తృణమివ మనుతేతస్య గోపస్య పుత్రః
కృష్ణః పద్మాయతాక్షో దిశతి చ కరణాన్యస్మదభ్యర్థితాని || 1 ||

హే భూలోకమవాప్య నః శృణుత సద్గోప్యో లసంత్యో భృశం
 వాక్యం మంగలదాయకం వ్రతపరం తత్రోపయుక్తా విధీః |
 నాస్మాభిర్విముఖీభిరర్థినివహే భావ్యం ప్రసూనాంజనే
 ధార్యే నైవ కుపుస్తకాదిపఠనం త్యాజ్యం హ్యకృత్యం తథా || 2 ||

పాదాక్రాంతసమస్తలోకవిభవం స్తుత్వా ప్రభుం శ్రీధరం
 స్నానం చేత్ క్రియతే వ్రతాయ సకలో లోకో విబాధో భృశం |
 గావోఽభీష్టపయఃప్రదాః కిల మహీ సస్యైః సమృద్ధా భవేత్
 దేవో వర్షతి మాసి మాసి చ జనాః నిత్యశ్రియం ప్రాప్నుయుః || 3 ||

హే పర్జన్య సముద్రమేత్య సలిలం పీత్వా సమృద్ధం తతో
 భూత్వా నీలతనుర్యథాదిపురుషః శ్రీచక్రపాణేః కరే |
 శంఖధ్మానసమానగర్జనయుతస్తవం వర్ష వారాం చయం
 స్నాత్వా తత్ర సమాప్య సువ్రతమిదం తుష్టా భవామో వయం || 4 ||

యం మాయావినమామనంతి విబుధాః యం మాధురం జానతే
 యం ప్రాహుర్యమునావిహారకుశలం దామోదరం కేశవం |
 తం దేవం మనసా స్మరేమ వచసా సంకీర్తయామో యది
 హ్యగ్నౌ తూలమివాఖిలం కృతమఘం నశ్యేద్భవిష్యచ్చ నః || 5 ||

బాలే త్వం న శృణోషి కిం ఖగరుతాన్యాహ్వనశంఖధ్వనిః
 నైవ శ్రోత్రపథం గతోఽస్తి గరుడాధీశాలయాజ్ఞాగృహి |
 ధ్యానావస్థితతద్గతేన మనసా సంకీర్తయద్భిర్వారిం
 శబ్దానుచ్ఛరితా మహాజనగణైః శ్రుత్వాపి నోద్బుధ్యసే || 6 ||

భ్రాంతే! ఖంజనసంగజాతనినదా త్వం కీచుకీచిత్యమూన్
 గోప్యః సుందరకేశపాశభరితా మాంగల్యమాలావృతాః |
 యన్మథ్నంతి దధీహ తేన జనితా శబ్దాంశ్చ యత్కేశవం
 బ్రూమస్తద్భవతీ న కిం నిశమయత్యుత్తిష్ట బాలే శుభే || 7 ||

దృష్ట్యా ప్రాచ్యాం ప్రకాశం తదను యదువరై-

ర్ముచ్యమానా మహిష్యః

ధావంత్యేకత్ర తుష్టాః తృణచరణధియా-

నైవ వర్తామహేత్ర।

ఇత్యేవం బద్ధకోపాః జ్వలదనలసమాః

స్థాపయిత్వైవ గోపిః

ప్రాప్తాః స్మస్త్యాం హి నేతుం బకముఖశమనం

కృష్ణముచ్చైస్తువంత్యః ॥ 8 ॥

పర్యంకే బహురత్నదీపభరితే ధూపైస్తథా వ్యాప్యతే

నిద్రాసి హ్యబలే కవాటయుగలం త్వం క్షిప్రముద్ధాటయ।

మూకా కిం బధిరాలసా తవ సుతా స్వాపాభిచారం గతా

కిం వా కీర్తయ మాయనం హరిమిమం క్షిప్రం త్వముత్థాపయ ॥ 9 ॥

అస్మాకం పటహప్రదేన తులసీయుజ్మౌలినా శార్ంగిణా

ధ్వస్తో రావణసోదరః స విజితో నిద్రాపరీక్షావిధౌ।

చిహ్నం స్వీయపరాజయస్య మహతీం నిద్రామదాత్ కిం ను తే

యేన త్వం స్వపిషీదృశం బహువిధం సంబోధ్యమానా ముహుః ॥ 10 ॥

సంపన్నస్య చ శత్రునాశనవిధౌ దీక్షాజుషః పుత్రికే

వశ్మీకాగ్రఫణాధరప్రవిలసన్మధ్యే మయూరీనిభే।

సఖ్యస్తే సముపాగతా జలధరచ్ఛాయం భజంతోఽహరిం

నోత్తిష్టస్యపి మూకభావసహితా కిం మన్యసే నిద్రయా ॥ 11 ॥

బద్ధైర్వత్సపరాయణైః సుమహిషీవృందైః పయః ఊరణా-

దాసిక్తాంగణ భూమిసద్గృహపతేః గోపేశ్వరస్య స్వసః।

గేహద్వారసమాగతైః హిమజలాసిక్తస్వశీరైః సఖీ-

వృందైః సంస్తు తరావణారివిభవం శ్రుత్వాపి నోద్బుధ్యసే ॥ 12 ॥

విష్ణుం ఘోరబకాస్యదారకమముం రక్షఃశిరశ్చేదినం
 గాయంత్యః ప్రతిపేదిరే వ్రతభువం సర్వాశ్చ గోపాంగనాః |
 శుక్రః ప్రాదురభూద్ వృహస్పతిరగాదస్తం ద్విజాశ్చోత్థితాః
 బాలే త్విదృశకాల ఏవ శయితా స్నానం హ్యకృత్వా శుభే || 13 ||

గేహారామగవాపికాజలగతం రక్తోత్పలం పుష్పితం
 భ్రాంతే సఙ్కుచితాఽభవత్కుముదినీ ధ్మాయంతి శంఖం జనాః |
 శ్వః ప్రాతః ప్రథమోత్థితా నను సఖీరుద్బోధయిష్యేఽహ మి-
 త్యుక్తిః కిం తవ నైవ లజ్జయతి తతోత్ప్రతాయ కృష్ణం భజ || 14 ||

అద్యాపి స్వపిషీహ బాలశుకిసఖ్యద్య ప్రబుద్ధాస్మ్యహం
 జానేఽహం తవ వాక్యకౌశలమహం యూయం తథా ద్రక్ష్యథ |
 కిం సర్వాః సముపాగమన్ నను తథా సంఖ్యాయ జానీహ తత్
 త్వం తం మాయినముగ్రశత్రుశమనం కృష్ణం సఖాయం స్మర || 15 ||

శ్రీమద్గోపజనేశితుర్గృహపరిత్రా తస్తథోచ్ఛధ్వజ-
 ప్రాలంబోజ్జ్వలతోరణప్రగుణితద్వారస్థ దౌవారిక |
 కృష్ణః ప్రాగవదద్ వ్రతోపకరణం దాస్యామి యుష్మభ్యమి-
 త్యాప్తాః సేవితుమేవ తం మణిమయం తస్మాత్కవాటం నుద || 16 ||

స్వామిన్ దానపరాయణ ప్రభువర ప్రోత్తిష్ఠ నందప్రభో
 స్వామిన్యత్తమవంశజే శుభగుణే నిద్రాం యశోదే త్యజ |
 వ్యాప్య వ్యోమ పదత్రయేణ తు జగన్మాతః ప్రబుధ్యస్వ హే
 విష్ణో త్వం బలభద్ర కృష్ణసహితశ్చోత్తిష్ఠ కృష్ణప్రియ || 17 ||

నీలే వాసితచారుకేశనిచయే హే నందగోపస్నుషే
 కూజంత్యత్ర చ కుక్కుటా అపి కుహూకంఠా లతామంటపే |
 అస్మత్కీర్తితకృష్ణనామవిభవం భక్త్యా స్వయం శృణ్వతీ
 భూషాశింజితమంజుపాణికమలేనోద్ధాటయస్వార్గలం || 18 ||

పర్యంకే బహుదీపరాజిలసితే కాంతాకుచాగ్రస్థలీ-

విన్యస్తా త్మభుజాంతరాల భగవన్ వాచం న దత్సే హి నః |
దేవి త్వం న కిలేచ్ఛసి స్వశయనాత్కాంతం కదాప్యస్థితం
త్వం చేన్న క్షణవిప్రయోగసహనా తత్త్వం న తన్నో దయా || 19 ||

త్రింశతోక్తిదివౌకసామపి పురో గత్వా తదార్తిచ్ఛిదా-

కారినాన్ శ్రితవత్సలారిశమనోత్తిష్ట స్వయం నిర్మల |
నీలే విద్రుమరక్తవర్ణవదనే కుంభస్తని త్వం హి నః
కృష్ణం చాన్యదపేక్షితం చ కరణం దత్వా వ్రతం కారయ || 20 ||

ఆపూర్య ప్రస్పృతాః ఘటాః బహుపయోధారా బహిర్ముంచతః

స్వామీ ధేనుగణస్య యోఽతిమహతో గోపస్య తస్యాత్మజ |
దీనాస్త్వక్తపరాక్రమారిసదృశాః త్వత్పాదపద్మాంతికం
ప్రాప్తాః స్మః శ్రితపాలనోద్యత జగద్దీప ప్రబుధ్యస్వ భోః || 21 ||

నష్టాహంకృతిశత్రుసంఘవదిహాగత్య స్థితానాముప-

ర్యస్మాకం న పతేయురబ్జ రుచయః కిం తే కటాక్షాః శనైః |
అక్షిభ్యాముదితార్కచంద్రసదృశత్విజ్ఞాభ్యం మనాకేచ్ఛదృభవా-
నస్మాన్ పశ్యతి నష్టపాపనిచయాః స్యామ ప్రహృష్టా వయం || 22 ||

క్షోణీభృద్వరకందరోదరశయః సింహాః ప్రబుద్ధో యథా

దృష్టో వృగ్రం పరిధూయ కేసరచయం చాంచేద్గభీరాం గతిం |
ఆగత్యైవమధిష్ఠితః సువిహితం సింహాసనం యత్యేతే
ప్రాప్తాః కార్యమిదం విచింత్య కరుణామస్మాసు సందర్శయ || 23 ||

లంకాధీశదశాననాదిశమన త్వద్విక్రమో వర్ధతాం

వత్సాఖ్యారివినాశినస్తవ జగన్మాతుః ప్రథేతాం పదే |
తం గోవర్ధనపర్వతం కృతవతశ్చత్రం గుణాస్తే జయ-
ంత్యేతం త్వాం శరణం గతా వయమహో లబ్ధం వ్రతస్యోచితం || 24 ||

కస్యాశ్చిజ్జరరాదభవన్నిశి తదైవాసీః పరస్యాః సుతః
 తస్యైవం పరనాశినో వ్యరచయత్ కంసోఽప్రియం తే బహు |
 తత్సర్వం త్వయి నిష్ఫలత్వమగమత్ తస్మిన్ భవత్యర్థితాం
 ప్రాప్తాః స్మః పటహాదికం బహువిధం దత్వా వ్రతం కారయ || 25 ||

శంఖాన్ శుక్లతమాన్ నినాదభరితాన్ దీపాన్ బహూన్ సుందరాన్
 కించాత్యద్భుతనాదవాదిపటహాన్ వేదప్రవక్తాన్ జనాన్ |
 అత్యుచ్ఛద్వజమావితానమఖిలం చాన్యద్ధరే శ్రీపతే
 దేహి త్వం వటపత్రతల్ప జలదశ్యామ ప్రభో సాదరం || 26 ||

హే శత్రుంజయ గోపతే ప్రియ విభో స్తుత్వా వయం త్వాం ముహుః
 ప్రాప్యేమాన్ పటహాన్ బహూన్ బహుమతిం లప్స్యమహే చోత్తమాం |
 వస్త్రాణ్యంగదకర్ణపత్రకటకాన్ ధృత్వా తతః సంగతాః
 స్వాద్వన్నం ఘృతదుగ్ధపూరభరితం భోక్ష్యామహే చ త్వయా || 27 ||

గోవృత్త్యైవ హి జీవతామహరహః గోపాలకానాం కులే
 యేన ప్రాదురభూస్తవమేతదుచితం పుణ్యం సమృద్ధం హి నః |
 అస్మాభిః ప్రియ కృష్ణ గోపతనయేత్యాహూయమానోఽసకృత్
 మన్యుం మా కురు చాస్మదిష్టమఖిలం సద్యః ప్రయచ్ఛ ప్రభో || 28 ||

కృష్ణ ప్రాతరిహాగతైస్తవ జనైరావేద్యమానం శృణు
 ప్రాగ్దత్తైరిహ వాద్యచామరముఖైర్న స్యామ తుష్టాః ప్రభో |
 కింత్వల్పాన్ సహజానపోహ్యా విషయాన్ సాంసారికాన్ సర్వదా
 కైంకర్యం కరవామ తేఽంఘ్రికమలే కుర్యా దయాం నస్తథా || 29 ||

గోప్యశ్చంద్రసమానచారువదనాః సంస్తు త్య దామోదరం
 ప్రాప్తా యత్పటహాదికం కృతిమిమాం గోదాఖ్యదేవ్యా కృతాం |
 త్రింశద్ ద్రావిడపద్యగుంభనమయీం యే వా పఠంత్యాదరాత్
 పద్మాకాంతదయామవాప్య భువి తే నిత్యం సుఖం ప్రాప్నుయుః || 30 ||

సంప్రదాయవిదామత్ర వక్తవ్యం బహు శిష్యతే |
విశిష్టభావవిస్పష్టజ్ఞానహేతురియం కృతిః ||

శ్రీవీరరాఘవార్యాణాం ఉత్తమూర్చక్రవర్తినాం |
సర్వశాస్త్రప్రవీణానామంతేవాసీ హ్యాయం జనః ||

వరదార్యగురోః సూనుః వాత్స్యః శ్రీరామదేశికః |
వ్యతానీత్ శ్లోకరూపేణ గోదాదేవ్యాః కృతిం శుభాం ||

|| ఇతి తిరుప్పావై-పద్యానాం సంస్కృతశ్లోకాః సమాప్తా ||